

ಕಣಿಯನ್ ಸಮುದಾಯದ ಸಾಂಸ್ಕೃತಿಕ ಆಚರಣೆಗಳು ಲೋಕೇಶ್ ಎಸ್¹ ಮತ್ತು ಡಾ. ಎಚ್.ಎಂ. ಮರಳುಸಿದ್ದಯ್ಯ²

ಪೀಠಿಕೆ

ಕಣಿಯನ್ ಸಮುದಾಯದವರು ಪ್ರಮುಖವಾಗಿ ಕರ್ನಾಟಕದ ಚಾಮರಾಜನಗರ, ಮೈಸೂರು, ಮಂಡ್ಯ, ಹಾಸನ, ರಾಮನಗರ, ಬೆಂಗಳೂರು, ದಕ್ಷಿಣ ಕನ್ನಡ ಮತ್ತು ಕೊಡಗು ಜಿಲ್ಲೆಗಳಲ್ಲಿಯೂ ಹಾಗೂ ನೆರೆಯ ರಾಜ್ಯಗಳಾದ ಕೇರಳ ಮತ್ತು ತಮಿಳುನಾಡಿನಲ್ಲಿ ನೆಲೆಸಿದ್ದಾರೆ. ಇವರನ್ನು ಕಣಿಯರು, ಕಣಿಯನ್, ಕನಿಯನ್, ಕಣ್ಯಾನ್, ಕಣಿಸನ್, ಕಣಿಶನ್, ಕಣಿಯರ್, ಕಣಿಯಾರ, ಕಣಿಯ, ಕನಿಯ, ಕಣಿ, ಕನಿ, ಮಗ್ಗದವರು, ತಿರುಕುರಳದಾಸ, ದಾಸರು ಮುಂತಾದ ಹೆಸರುಗಳಿಂದ ಕರೆಯುತ್ತಾರೆ. ಈ ಹೆಸರುಗಳ ಮೂಲ 'ಕಣಿ' ಎಂಬ ಶಬ್ದದಿಂದ ಆಗಿದ್ದು, ಕಣಿ ಎಂಬ ಪದವು ಸಂಸ್ಕೃತ ಭಾಷೆಯ 'ಗನಿಕ' ಎಂಬ ಪದದ ರೂಪಾಂತರವಾಗಿದ್ದು, ಗನಿಕ ಎಂಬ ಪದವು ಜ್ಯೋತಿಷಿ ಎಂಬ ಅರ್ಥವನ್ನು ಕೊಡುತ್ತದೆ. ಅಂದರೆ ಕಣಿಯನ್ ಸಮುದಾಯದ ಮೂಲ ವೃತ್ತಿ 'ಶಾಸ್ತ್ರ' (ಭವಿಷ್ಯ) ಹೇಳುವುದಾಗಿದೆ ಎಂಬ ಅಂಶವನ್ನು ಮನಗಾಣಬಹುದಾಗಿದೆ (ಗುಪ್ತಾ, 2003). ಈ ಸಮುದಾಯವನ್ನು ಕರ್ನಾಟಕದಲ್ಲಿ ಸಾಮಾನ್ಯವಾಗಿ ಕಣಿಯನ್ ಅಥವಾ ಕಣಿಯರು ಎಂದು ಗುರುತಿಸುತ್ತಾರೆ. ಕಣಿಯನ್ ಪದಕ್ಕೆ ಕನ್ನಡದಲ್ಲಿ ಕಣಿ ಎಂದರೆ ಭವಿಷ್ಯ ಹೇಳುವವರು ಎಂಬ ಅರ್ಥ ಬರುತ್ತದೆ. 'ಕಣಿ' ಪದಕ್ಕೆ ಸಾನ್, ಯಾನ್, ಯ ಅಥವಾ ಯಾರ್ ಪದಗಳು ಅಂತ್ಯ ಪ್ರತ್ಯಯಗಳಾಗಿರುತ್ತವೆ. ಇಂತಹ ಪ್ರತ್ಯಯಗಳು ಇವರು ನೆಲೆಸಿರುವ ಪ್ರದೇಶಗಳಲ್ಲಿನ ಪ್ರಾಂತೀಯ ಭಾಷೆಗೆ ಅನುಗುಣವಾಗಿ ಸಂಭೋಧಿಸಲ್ಪಟ್ಟಿರುತ್ತವೆ. ರಾಜ್ಯದಲ್ಲಿ ಕಣಿಯನ್ ಸಮುದಾಯವನ್ನು ಚಾಮರಾಜನಗರ ಜಿಲ್ಲೆಯ ಕೊಳ್ಳೆಗಾಲ ತಾಲ್ಲೂಕಿನಲ್ಲಿ ಪರಿಶಿಷ್ಟ ಬುಡಕಟ್ಟು ಪಟ್ಟಿಗೂ ಹಾಗೂ ಕೊಳ್ಳೆಗಾಲ ತಾಲ್ಲೂಕನ್ನು ಹೊರತುಪಡಿಸಿ ಉಳಿದ ಎಲ್ಲಾ ಜಿಲ್ಲೆಗಳಲ್ಲಿಯೂ ಪ್ರವರ್ಗ 2(ಎ) ಪಟ್ಟಿಯಲ್ಲಿ ಸೇರಿಸಲಾಗಿದೆ.

ಯಾವುದೇ ಸಮುದಾಯವನ್ನು ಸಾಮಾಜಿಕವಾಗಿ, ಆರ್ಥಿಕವಾಗಿ ಮತ್ತು ಶೈಕ್ಷಣಿಕವಾಗಿ ಅಭಿವೃದ್ಧಿಗೊಳಿಸಬೇಕಾದರೆ ಮೊದಲು ಆ ಸಮುದಾಯದ ಆಚಾರ, ವಿಚಾರ, ಸಂಸ್ಕೃತಿ,

¹ ಸಂಶೋಧನಾ ವಿದ್ಯಾರ್ಥಿ, ಮಾನವಶಾಸ್ತ್ರ ಅಧ್ಯಯನ ವಿಭಾಗ, ಮಾನಸಗಂಗೋತ್ರಿ, ಮೈಸೂರು.

² ಮಾರ್ಗದರ್ಶಕರು, ಅಂತೋಪಾಲಾಜಿಕಲ್ ಸರ್ವೆ ಆಫ್ ಇಂಡಿಯಾ, ಮಾನವ ಭವನ, ಭೋಗಾದಿ, ಮೈಸೂರು

ಸಂಪ್ರದಾಯ ಮುಂತಾದ ಅಂಶಗಳ ಸಂಪೂರ್ಣ ಅಧ್ಯಯನ ಅವಶ್ಯಕವಾಗಿರುತ್ತದೆ. ಈ ನಿಟ್ಟಿನಲ್ಲಿ ಪ್ರಸ್ತುತ ಅಧ್ಯಯನವು ಪ್ರಮುಖವಾಗಿದೆ. ಅವರ ಸಾಂಸ್ಕೃತಿಕ ಆಚರಣೆಗಳು ಆಯಾಯ ಪ್ರಾಂತ್ಯದ ಸ್ಥಳೀಯ ಇತರೆ ಜಾತಿಗಳ ರೀತಿಯಲ್ಲಿರುತ್ತವೆಂದು ಥರ್ಸ್ಟನ್ ದಾಖಲಿಸಿದ್ದಾರೆ. ಪ್ರಸ್ತುತ ಲೇಖನದಲ್ಲಿ ಮೈಸೂರು ಮತ್ತು ಚಾಮರಾಜನಗರ ಜಿಲ್ಲೆಯಲ್ಲಿ ನೆಲೆಸಿರುವ ಕಣಿಯನ್ ಸಮುದಾಯದವರ ಸಾಂಸ್ಕೃತಿಕ ಆಚರಣೆಗಳನ್ನು ವಿವರಿಸಲಾಗಿದೆ.

ಒಬ್ಬ ವ್ಯಕ್ತಿ ಅಥವಾ ವ್ಯಕ್ತಿಗಳು ತಮ್ಮ ಜೀವನದಲ್ಲಿ ಜನನದಿಂದ ಸಾವಿನವರೆಗೆ ಆಚರಿಸುವ ಆಚರಣೆಗಳನ್ನು ಜೀವನಚಕ್ರ ಆಚರಣೆಗಳು ಅಥವಾ ಜೀವನಾವರ್ತಕ ಆಚರಣೆಗಳು ಎಂದು ಕರೆಯಲಾಗುತ್ತದೆ. ಜೀವನಚಕ್ರ ಅಧ್ಯಯನದಿಂದ ವ್ಯಕ್ತಿಯೊಬ್ಬ ತನ್ನ ಬಾಲ್ಯಾವಸ್ಥೆಯಿಂದ ಕೊನೆಯ ಸಾವಿನವರೆಗೆ ವಿಭಿನ್ನ ಬಗೆಯ ವ್ಯಕ್ತಿಗತ ಪರಿವರ್ತನೆಯ ಪ್ರಕ್ರಿಯೆಗೆ ಒಳಗಾಗುವುದನ್ನು ತಿಳಿದುಕೊಳ್ಳಬಹುದಾಗಿದೆ. ಜೊತೆಗೆ ವಿಭಿನ್ನ ಜೀವನ ಹಂತಗಳಲ್ಲಿನ ವ್ಯಕ್ತಿಗಳ ಪಾತ್ರಗಳು ಮತ್ತು ಸಾಮಾಜಿಕ ಸ್ಥಾನಮಾನಗಳನ್ನು ಹಾಗೂ ಒಂದು ಹಂತದಿಂದ ಇನ್ನೊಂದು ಹಂತದಲ್ಲುಂಟಾಗುವ ಸ್ಥಿತ್ಯಂತರಗಳನ್ನು ಅರ್ಥಮಾಡಿಕೊಳ್ಳಬಹುದಾಗಿದೆ. ಪ್ರಪಂಚದ ಎಲ್ಲಾ ಸಮುದಾಯದ ಸಂಸ್ಕೃತಿಗಳ ಜನರೂ ಕೂಡ ಇಂತಹ ಹಂತಗಳನ್ನು (ಜನನ, ನಾಮಕರಣ, ಪ್ರೌಢಾವಸ್ಥೆ, ವಿವಾಹ, ಗರ್ಭಧಾರಣೆ, ವೃದ್ಧಾಪ್ಯ ಮತ್ತು ಸಾವು) ಹಾಯ್ದು ಹೋಗುವವರೆ ಆಗಿರುವುದರಿಂದ ಜೀವನಾವರ್ತಕ ಆಚರಣೆಗಳ ಅಧ್ಯಯನಗಳು ಸಂಸ್ಕೃತಿ ಮತ್ತು ಸಂಸ್ಕೃತಿ ನಡುವಿನ ಸಾಮ್ಯತೆ ಮತ್ತು ವ್ಯತ್ಯಾಸಗಳನ್ನು ಅರ್ಥೈಸಿಕೊಳ್ಳಲು ಬಹಳಷ್ಟು ಸಹಾಯಕವಾಗಿದೆ.

ಜನನ ಸಂಸ್ಕಾರ

ಕಣಿಯನ್ರು ಜನನ ಸಂಸ್ಕಾರವನ್ನು ಸಂಪ್ರದಾಯಿಕ ರೀತಿಯಲ್ಲಿ ಆಚರಿಸಿಕೊಂಡು ಬರುತ್ತಿರುವುದನ್ನು ನೋಡಬಹುದಾಗಿದೆ. ಹಿಂದೆ ಹೆರಿಗೆಯು ಮನೆಯಲ್ಲಾಗುವುದು ಹೆಚ್ಚಿನ ಸಂಖ್ಯೆಯಲ್ಲಿತ್ತು ಹಾಗೂ ಹೆರಿಗೆಗೆ ಅಕ್ಕ ಪಕ್ಕದ ಹೆಂಗಸರು ಮತ್ತು ಸೂಲಗಿತ್ತಿಯರು ಸಹಾಯ ಮಾಡುತ್ತಿದ್ದರು. ಆದರೆ ಇಂದಿನ ದಿನಗಳಲ್ಲಿ ಆಸ್ಪತ್ರೆಯಲ್ಲಿ ಹೆರಿಗೆ ಮಾಡಿಸಿಕೊಳ್ಳುತ್ತಾರೆ. ಗಂಡು ಹುಟ್ಟಿದರೆ ಸೂಲಗಿತ್ತಿಯರಿಗೆ ಸಂಪ್ರದಾಯವಾಗಿ ನಾಲ್ಕು ಆಣೆ, ಹೆಣ್ಣು ಮಗುವಾದರೆ ಎರಡು ಆಣೆಯನ್ನು ಕೊಡುತ್ತಿದ್ದರು. ಸಾಮಾನ್ಯವಾಗಿ ಮಗು ಜನನವಾದ ದಿನ ತಂದೆ ಸ್ನಾನ ಮಾಡುವುದಿಲ್ಲ ಶನಿವಾರ ಮಾತ್ರ ಸ್ನಾನ ಮಾಡುತ್ತಾನೆ. ಏನಾದರೂ ಮಗು ಶನಿವಾರ ಜನಿಸಿದರೆ ಮಗುವಿನ ತಂದೆಯ ತಮ್ಮ ಅಥವಾ ಸಂಬಂಧಿಕರಲ್ಲಿ ಒಬ್ಬನು ಸ್ನಾನ ಮಾಡಿ ಶನಿವಾರವೇ ದೇವರಿಗೆ ನಮಸ್ಕರಿಸಿ ಧೂಪ ಹಾಕುತ್ತಾನೆ. ಮೊದಲ ಹೆರಿಗೆ ತನ್ನ ತಾಯಿಯವರ ಮನೆಯವರಿಗೆ ಒಳಪಟ್ಟಿರುತ್ತದೆ. ಬಾಣಂತಿಯರಿಗೆ ಒಂದು ತಿಂಗಳವರೆಗೂ ವಿಶೇಷ ಔತಣ ಉಣಬಡಿಸುತ್ತಾರೆ. ಈ

ಸಮಯದಲ್ಲಿ ನೀರನ್ನು ಹೆಚ್ಚಾಗಿ ಸೇವಿಸುವಂತಿಲ್ಲ, ಬಿದಿರಿನ ಕಳಲೆ, ಹಣ್ಣು, ನುಗ್ಗೆ ಸೊಪ್ಪು ಮುಂತಾದವುಗಳನ್ನು ತಿನ್ನುವುದಿಲ್ಲ.

ಮಗು ಹುಟ್ಟಿದ 7 ರಿಂದ 11 ದಿವಸದವರೆಗೂ ಕಣಿಯನ್ ಸಮುದಾಯದಲ್ಲಿ ಸೂತಕವಿರುತ್ತದೆ. ಆ ದಿನಗಳಲ್ಲಿ ತಾಯಿ ಮಗುವನ್ನು ಮನೆಯಿಂದ ಆಚೆಗೆ ಕಳುಹಿಸುವುದಿಲ್ಲ. ಅದರಲ್ಲೂ ಹೊರಗಿನ ಪರಿಸರದಿಂದ ಅಶುದ್ಧವಾಗುವ ಸಂಭವವಿದೆಯೆಂದು ಸ್ಥಳೀಯ ನಾಟಿ ಔಷಧಗಳನ್ನು ನೀಡಲಾಗುತ್ತದೆ. ಜನನದ ಸೂತಕವನ್ನು ಕಳೆಯಲು ಮಗು ಜನಿಸಿದ 5 ಅಥವಾ 9 ಅಥವಾ 11ನೇ ದಿವಸ ಪೂಜೆ ಮಾಡುತ್ತಾರೆ. ಜನನದ 11 ದಿನಕ್ಕೆ ಮನೆಯನ್ನು ಶುದ್ಧಗೊಳಿಸಿ, ಮನೆಯವರೆಲ್ಲ ಸ್ನಾನಮಾಡಿ, ಗುರು-ಹಿರಿಯರನ್ನೊಳಗೊಂಡ ಸಮುದಾಯದ ಪುರೋಹಿತರಿಂದ ಹೋಮ ಹವನ ಶ್ರೀ ಸತ್ಯನಾರಾಯಣ ಪೂಜೆಯನ್ನು ಮಾಡಿಸುತ್ತಾರೆ. ಮಗುವಿಗೆ ಮತ್ತು ತಾಯಿಗೆ ಸೂತಕ ಕಳೆಯುವುದರೊಂದಿಗೆ ಅವರನ್ನು ಭೀತಿ ಹಾಗೂ ಯಾವುದಾದರೂ ದುಷ್ಟ ಶಕ್ತಿಗಳು ಇದ್ದರೆ ಬಿಟ್ಟು ಹೋಗಲಿ ಎಂಬ ನಂಬಿಕೆ ಅವರಲ್ಲಿದೆ ಅಲ್ಲಿಗೆ ತಾಯಿ ಮಗುವಿನ ಸೂತಕ ಕಳೆಯಿತು ಎಂದು ಭಾವಿಸುತ್ತಾರೆ.

ನಾಮಕರಣ ಪದ್ಧತಿ

ಸೂತಕ ಕಳೆದ ದಿನ ಅಥವಾ ಮಗು ಜನಿಸಿದ 12 ನೇ ದಿನಕ್ಕೆ ನಾಮಕರಣ ಶಾಸ್ತ್ರವನ್ನು ಮಾಡುತ್ತಾರೆ. ನಾಮಕರಣದ ಜೊತೆಗೆ ಮಗುವನ್ನು ತೊಟ್ಟಿಲಿಗೆ ಹಾಕುವ ಕಾರ್ಯಕ್ರಮವೂ ಜರುಗುತ್ತದೆ. ಮನೆಯ ಹಿರಿಯರು ಮಗುವಿಗೆ ಸೂಕ್ತ ಹೆಸರನ್ನು ನಿರ್ಧರಿಸುವುದು ಹಿಂದಿನ ಪದ್ಧತಿ. ಮಗು ಜನಿಸಿದ ದಿನಾಂಕ, ವೇಳೆ, ನಕ್ಷತ್ರ ಇವೆಲ್ಲವುಗಳ ಪಂಚಾಂಗ ರೀತಿಯಲ್ಲಿ ಲೆಕ್ಕಚಾರ ಹಾಕಿ ಮಗುವಿನ ಮೊದಲ ಅಕ್ಷರವನ್ನು ನಿರ್ಧರಿಸುತ್ತಾರೆ. ಇದನ್ನು ಕಣಿಯನ್ ಪುರೋಹಿತರೆ ನೆರವೇರಿಸುತ್ತಾರೆ. ಹಿರಿಯರು ನಿರ್ಧರಿಸಿದ ಹೆಸರನ್ನು ಕಣಿಯನ್ ಪುರೋಹಿತರ ಸಲಹೆಯಂತೆ ಮಗುವಿನ ತಂದೆಯು ಎಲ್ಲರ ಸಮುಖದಲ್ಲಿ ಮಗುವಿನ ಕಿವಿಯಲ್ಲಿ ಮೂರು ಸಲ ಉಚ್ಚರಿಸುತ್ತಾನೆ. ತದನಂತರ 5 ಜನ ಮುತ್ತೈದೆಯರಿಂದ ಆರತಿ ಬೆಳಗಿಸುವರು. ಇದರೊಂದಿಗೇನಾಮಕರಣ ಶಾಸ್ತ್ರೋಕ್ತವಾಗಿ ಮುಕ್ತಾಯ ಹೊಂದಿದಂತಾಗುತ್ತದೆ. ಈ ಸಂದರ್ಭದಲ್ಲಿ ಹೋಮ ಮತ್ತು ಸತ್ಯನಾರಾಯಣ ಸ್ವಾಮಿ ಪೂಜೆಯನ್ನು ಸಹ ಕೆಲವರು ಮಾಡಿಸುತ್ತಾರೆ.

ಪ್ರಾಣಾವಸ್ಥೆ ಆಚರಣೆ

ಕಣಿಯನ್ ಸಮುದಾಯದಲ್ಲಿ ಹೆಣ್ಣು ಋತುಮತಿಯಾದಾಗ ಆಕೆಯನ್ನು ಪ್ರತ್ಯೇಕವಾಗಿಡುತ್ತಾರೆ ಹಾಗೂ ವಿಶೇಷವಾಗಿ ಆರೈಕೆ ಮಾಡುತ್ತಾರೆ. ಹೆಣ್ಣು ಋತುಮತಿಯಾದಾಗ ಗುಡ್ಡು ಕೊಡುವುದು ಅಥವಾ ಗುಡ್ಡು ಹಾಕುವುದು ಎಂಬ ಆಚರಣೆಯನ್ನು ಆಚರಿಸುತ್ತಾರೆ. ಅದು ಹೇಗೆಂದರೆ

ಋತುಮತಿಯಾದಾಗ ಐದನೇ ದಿನದಲ್ಲಿ ಬೇವಿನಸೊಪ್ಪು, ಹಲಸಿನ ಸೊಪ್ಪು, ಬಸರಿ ಮರದ ಸೊಪ್ಪು ಈ ರೀತಿಯ ಮೂರು ಬಗೆಯ ಜಾತಿ ಮರದ ಸೊಪ್ಪನ್ನು ಋತುಮತಿಯಾದ ಹುಡುಗಿಯ ಸೋದರ ಮಾವ ತರುತ್ತಾನೆ ಇದನ್ನು ಹಾಗೂ ತೆಂಗಿನ ಗರಿಯನ್ನು ಬಳಸಿಕೊಂಡು ಚಪ್ಪರ ನಿರ್ಮಿಸಿ ಹುಡುಗಿಯನ್ನು ಅದರೊಳಗೆ ಕೂರಿಸುತ್ತಾರೆ. ನಂತರ ಹುಡುಗಿಯ ಮುಂದೆ ಹರಳಣ್ಣೆ ದೀಪವನ್ನು ಹಚ್ಚಿ ಇಡುತ್ತಾರೆ ಹೀಗೆ ಮಾಡುವುದರಿಂದ ಋತುಮತಿಯಾದ ಹುಡುಗಿಯ ತಂಟೆಗೆ ಪೀಡೆ-ಪಿಶಾಚಿ ಬರದಂತೆ ತಡೆಗಟ್ಟಬಹುದು ಎಂಬ ನಂಬಿಕೆ ಅವರಲ್ಲಿದೆ. ಗುಡ್ಡು ಕೂಡಿದ 5ನೇ ದಿನಕ್ಕೆ ಇನ್ನೂ ಕೆಲವರು 7ನೇ ದಿನಕ್ಕೆ ಅಥವಾ ಇನ್ನೂ ಕೆಲವರು 9ನೇ ದಿನಕ್ಕೆ ಸೂತಕ ತೆಗೆಯುತ್ತಾರೆ. ಆ ದಿನ ಬಿಳಿಗಿರಿ ರಂಗನಾಥಸ್ವಾಮಿ ಮತ್ತು ಕುಲದೇವರನ್ನು ಪೂಜೆ ಎಲ್ಲರಿಗೂ ಊಟವನ್ನು ಹಾಕುತ್ತಾರೆ. ಕೆಲವರು ಮಾಂಸದ ಊಟವನ್ನು ಮತ್ತೆ ಕೆಲವರು ಸಸ್ಯಾಹಾರ ಊಟವನ್ನು ಮಾಡಿಸುತ್ತಾರೆ.

ವಿವಾಹ ಪದ್ಧತಿ

ವಿವಾಹದಲ್ಲಿ ಕುಲಗಳು ಮಹತ್ವದ ಪಾತ್ರವಹಿಸುತ್ತದೆ. ಒಂದೇ ಕುಲದವರಲ್ಲಿ ವಿವಾಹ ನಿಷಿದ್ಧ. ಏಕೆಂದರೆ ಒಂದೇ ಕುಲದ ಎಲ್ಲಾ ವ್ಯಕ್ತಿಗಳು ಒಂದೇ ಪಿತೃವಂಶಕ್ಕೆ ಸೇರಿದವರಾಗಿರುತ್ತಾರೆ. ಸಾಮಾನ್ಯವಾಗಿ ಸೋದರ ಮಾವನ ಮಗ ಅಥವಾ ಸೋದರ ಮಾವನ ಮಗಳು ಮತ್ತು ಅಕ್ಕನ ಮಗಳ ನಡುವೆ ವಿವಾಹ ಏರ್ಪಡಿಸುತ್ತಾರೆ. ಕಣಿಯರಲ್ಲಿ ಸಾಮಾನ್ಯವಾಗಿ ಹೆಣ್ಣಿಗೆ 18 ರಿಂದ 24 ವರ್ಷದೊಳಗೆ, ಗಂಡಿಗೆ 24 ರಿಂದ 28 ವರ್ಷದೊಳಗೆ ಮದುವೆ ಮಾಡುವುದು ಸಾಮಾನ್ಯ. ಹಿಂದೆ ಚಿಕ್ಕವಯಸ್ಸಿನಲ್ಲಿ ವಿವಾಹ ಏರ್ಪಡುತ್ತಿತ್ತು. ವಧು-ವರರ ಆಯ್ಕೆ ಮಾಡುವಾಗ ಹೆಣ್ಣು ಗಂಡಿನ ಜಾತಕ ಸರಿಹೊಂದಿದರೆ ಮಾತ್ರ ಮುಂದುವರೆಯುತ್ತಾರೆ. ಹುಡುಗ-ಹುಡುಗಿಯ ಆಯ್ಕೆಯ ಮುಖ್ಯ ಮಾನದಂಡ ಜಾತಿ, ಇವರ ನಡುವೆ ಅಂತರ್ಜಾತಿ ಮಧುವೆ ಅಪರೂಪ. ಇವರು ವಿವಾಹವನ್ನು ಮಹಾಸುದಿನವೆಂದು ಭಾವಿಸುತ್ತಾರೆ. ಇವರು ಗಂಡು ಮತ್ತು ಹೆಣ್ಣಿನ ಗಣಕೂಟ ಸರಿಹೊಂದಿದರೆ ವಿವಾಹ ಏರ್ಪಡಿಸುತ್ತಾರೆ, ಇಲ್ಲವಾದರೆ ವಿವಾಹವನ್ನು ನಡೆಸುವುದಿಲ್ಲ. ಈ ಜಾತಕವನ್ನು ಕಣಿಯನ್ ಪುರೋಹಿತರ ನೆರವಿನಿಂದ ತಾಳೆ ನೋಡುತ್ತಾರೆ.

ಕಣಿಯರ ಸಮುದಾಯದವರಲ್ಲಿ ಗಂಡು ಮತ್ತು ಹೆಣ್ಣು ಆಯ್ಕೆಯಾದರೆ ತಮ್ಮ ಜನಾಂಗದ ದೊಡ್ಡ ಯಜಮಾನರ ನೆರವು ಕೋರಿ ಅವರ ಮುಖಂಡತ್ವದಲ್ಲಿ ಮದುವೆಯನ್ನು ನಿಶ್ಚಿಯಿಸುತ್ತಾರೆ. ಮದುವೆಗೆ ಒಂದು ಶುಭ ದಿನವನ್ನು ಗೊತ್ತು ಮಾಡುತ್ತಾರೆ. ಹೀಗೆ ಗೊತ್ತು ಮಾಡಿದ ದಿನದಂದು ಕಣಿಯನ್ ದೊಡ್ಡ ಯಜಮಾನರ ಮುಂದಾಳತ್ವದಲ್ಲಿ ಸಾಂಪ್ರದಾಯಿಕವಾಗಿ ಮದುವೆಯನ್ನು ಮಾಡಿಸುತ್ತಾರೆ. ಮುಖ್ಯವಾಗಿ ಇವರಲ್ಲಿ ವಿವಾಹದ ಎಲ್ಲಾ ಖರ್ಚು ಗಂಡಿನ ಕಡೆಯವರಿಂದ ನಡೆಯುತ್ತದೆ. ಕಣಿಯರಲ್ಲಿ ಮದುವೆಗೆ ಮೊದಲು ಜನಿವಾರ ಧರಿಸುವ ಪದ್ಧತಿಯಿದೆ. ಕನಿಯನ್

ಸಮುದಾಯದವರು ಒಳಬಾಂಧ್ಯವ್ಯ ವಿವಾಹ ಪದ್ಧತಿಯನ್ನು ಹೊಂದಿದ್ದು, ಇವರು ಸಾಮಾನ್ಯವಾಗಿ ಹೆಣ್ಣು ಮಕ್ಕಳಿಗೆ 14 ರಿಂದ 18 ವರ್ಷದೊಳಗೆ ಮತ್ತು ಗಂಡು ಮಕ್ಕಳಿಗೆ 20 ರಿಂದ 26 ವರ್ಷದೊಳಗೆ ವಿವಾಹ ಮಾಡುತ್ತಾರೆ.

ಸೀಮಂತ ಆಚರಣೆ

ಕಣಿಯನ್ ಸಮುದಾಯದ ವಿವಾಹಿತ ಮಹಿಳೆ ಮೊದಲ ಗರ್ಭಧರಿಸಿದಾಗ ಏಳನೆ ತಿಂಗಳಲ್ಲಿ ಬಸಿರು ಹೊಸಗೆ (ಸೀಮಂತ) ಎಂಬ ಆಚರಣೆಯನ್ನು ಆಚರಿಸಲಾಗುತ್ತದೆ. ಆ ಸಂದರ್ಭದಲ್ಲಿ ಆಕೆಗೆ ಹೊಸ ಬಟ್ಟೆಯನ್ನು ಹಾಗೂ ಆಕೆ ಬಯಸಿದ ತಿಂಡಿ, ಊಟವನ್ನು ಉಣಬಡಿಸುತ್ತಾರೆ.

ಶವ ಸಂಸ್ಕಾರ ಪದ್ಧತಿ

ಎಲ್ಲಾ ಸಮುದಾಯದಂತೆ ಇವರಲ್ಲಿಯೂ ಕೂಡ ಸಹಜ ಅಸಹಜ ಸಾವಿನ ಬಗ್ಗೆ ನಂಬಿಕೆ ಇದೆ, ಸಹಜ ಸಾವಾದರೆ ಹೂಳುತ್ತಾರೆ. ಅಹಜ ಸಾವಾದರೆ ಸುಡುವ ಪದ್ಧತಿ ರೂಢಿಯಲ್ಲಿದೆ. ಹೂಳುವಾಗ ಹೆಣದ ಜೊತೆಯಲ್ಲಿ ವ್ಯವಸಾಯಕ್ಕೆ ಉಪಯೋಗಿಸುವ ಒಂದು ನೇಗಿಲನ್ನು ಹೂಳುತ್ತಾರೆ. ನೇಗಿಲನ್ನು ಹೆಣದ ಜೊತೆಯಲ್ಲಿ ಮಣ್ಣಿನಿಂದ ಮುಚ್ಚುವುದು ಅರಿಸಿಣ, ಕುಂಕುಮ ಹೂ ಇವೇ ಮುಂತಾದವುಗಳನ್ನು ಹೆಣಕ್ಕೆ ಮುಡಿಸುತ್ತಾರೆ. ವ್ಯಕ್ತಿಯ ಮರಣ ಸಂಸ್ಕಾರಗಳು ದೊಡ್ಡಯಜಮಾನರ ಮಾರ್ಗದಲ್ಲಿ ನಡೆಯುತ್ತದೆ. ಮರಣದಿಂದ ವ್ಯಕ್ತಿಯ ಕುಟುಂಬಸ್ಥರು- ಬಂಧು-ಬಳಗದ ಸ್ನೇಹಿತರು ಬಂದು ವ್ಯಕ್ತಿಯ ಮೃತದೇಹದ ಹತ್ತಿರ ಬಂದು ಹೂವನ್ನು ಹಾಕುವ ಮುಖಾಂತರ ಅವರಿಗೆ ಗೌರವವನ್ನು ಸಲ್ಲಿಸುತ್ತಾರೆ.

ಶವಕ್ಕೆ ಸ್ನಾನವನ್ನು ಬಿಸಿನೀರಿನಿಂದ ಮಾಡಿಸಿ ಹೊಸದಾದ ಬಟ್ಟೆಯನ್ನು ಹಾಕಿ ತಾವು ತಯಾರಿಸಿದ ಚಟ್ಟದಲ್ಲಿ ಕೂರಿಸುತ್ತಾರೆ. ಚಟ್ಟವನ್ನು ಕುರಚು ಕಟ್ಟುವುದು ಎಂದು ಕರೆಯುತ್ತಾರೆ. ನಂತರ ಹೆಣವನ್ನು ಹೊತ್ತಿಕೊಂಡು ಸಮಾಧಿಯತ್ತ ನಡೆಯುತ್ತಾರೆ. ಇವರಿಗೆ ಪ್ರತ್ಯೇಕವಾದ ಸಮಾಧಿ ಇರುತ್ತದೆ. ಇವರು ಹೆಣದ ತಲೆಯನ್ನು ಉತ್ತರದ ಕಡೆಗೆ ಮತ್ತು ಕಾಲನ್ನು ದಕ್ಷಿಣ ಕಡೆಗೆ ಇಡುತ್ತಾರೆ. ಸತ್ತ ವ್ಯಕ್ತಿಯ ಮಗನಿದ್ದರೆ ಅವನಿಗೆ ಒಂದು ಹೊಸ ಮಡಿಕೆಯಲ್ಲಿ ನೀರನ್ನು ತುಂಬಿಸಿ ಅವನ ಹೆಗಲ ಮೇಲೆ ಹೊರಿಸಿಕೊಂಡು ಊರಿನಿಂದ ಹೆಣದ ಜೊತೆಯಲ್ಲಿ ಕರೆದೊಯ್ಯುತ್ತಾರೆ. ಅಲ್ಲದೇ ಅವನ ಕೈಯಲ್ಲಿ ಒಂದು ಬೆಂಕಿಯ ಕೊಳ್ಳಿಯನ್ನು ಕೊಟ್ಟು ಮೂರು ಸಲ ಸಮಾಧಿಯ ಸುತ್ತಾ ಪ್ರದಕ್ಷಿಣೆ ಮಾಡಿಸುತ್ತಾರೆ. ಈ ರೀತಿ ಪ್ರದಕ್ಷಿಣೆ ಮಾಡುವ ಸಂದರ್ಭದಲ್ಲಿ ಮತ್ತೊಬ್ಬ ವ್ಯಕ್ತಿಯು ಆ ಮಡಿಕೆಗೆ ಮೂರು ತೂತುಗಳನ್ನು ಮಾಡುತ್ತಾನೆ ನಂತರ ಪ್ರದಕ್ಷಿಣೆ ಮಾಡಿದ ವ್ಯಕ್ತಿಯು ಸ್ವಲ್ಪವು ಹಿಂದಕ್ಕೆ ಅಂದರೆ ಹೆಣವನ್ನು ನೋಡದೆ ದಕ್ಷಿಣದ ದಿಕ್ಕಿಗೆ ಹೋಗಿಬಿಡುತ್ತಾನೆ. ಹೆಣವನ್ನು ಸುಡುವುದಕ್ಕೆ

ಮುಂಚೆಯೇ ಇಬ್ಬರು ವ್ಯಕ್ತಿಗಳು ಆ ಪ್ರದಕ್ಷಿಣೆ ಮಾಡಿದ ವ್ಯಕ್ತಿಯನ್ನು ಊರಿಗೆ ಕರೆದುಕೊಂಡು ಬರುತ್ತಾರೆ.

ವ್ಯಕ್ತಿ ಮೃತಪಟ್ಟ ನಂತರ ಸೂತಕವಿರುತ್ತದೆ. ಸೂತಕವು ಸಾಮಾನ್ಯವಾಗಿ 11 ದಿವಸಗಳವರೆಗೆ ಇರುತ್ತದೆ. ಇಂತಹ ಸೂತಕದ ದಿವಸಗಳಲ್ಲಿ ಯಾವುದೇ ಧಾರ್ಮಿಕ ಆಚರಣೆ ಅಥವಾ ದೇವರ ಪೂಜೆಯನ್ನು ಮಾಡುವುದಿಲ್ಲ. ಹಾಗೆಯೇ ಅಂತಹ ದಿವಸಗಳಲ್ಲಿ ಬರುವ ಹಬ್ಬ ಹರಿದಿನಗಳ ಆಚರಣೆ ಹಾಗೂ ಇತರೆ ಶುಭ ಕಾರ್ಯಗಳನ್ನು ಆಚರಿಸುವುದಿಲ್ಲ. 11ನೇ ದಿವಸದ ಪೂಜೆಮಾಡಿ, ಔತಣವನ್ನು ಏರ್ಪಡಿಸುತ್ತಾರೆ. ಔತಣದ ಆಚರಣೆಯೊಂದಿಗೆ ಸೂತಕವು ಕಳೆಯುತ್ತದೆ. 12ನೇ ದಿನವೂ ತಮ್ಮ ಬಂಧು ಮಿತ್ರರ ಜೊತೆಗೆ ನೆರೆ ಹೊರೆಯ ಕುಟುಂಬದವರನ್ನು ಆಹ್ವಾನಿಸಿ ಅವರಿಗೆ ವಿಶೇಷ ಸಿಹಿ ತಿನಿಸುಗಳೊಂದಿಗೆ ಔತಣವನ್ನು ಏರ್ಪಡಿಸುತ್ತಾರೆ. ಈ ಆಚರಣೆಯನ್ನು ವೈಕುಂಠ ಸಮಾರಾಧನೆ ಎಂದು ಕರೆಯುತ್ತಾರೆ.

ಧಾರ್ಮಿಕ ಜೀವನ

ಕಣಿಯನ್ ಸಮುದಾಯದವರು ದೈವಭಕ್ತರು. ಬಡವಬಲ್ಲಿದ ಎಂಬ ಭೇದವಿಲ್ಲದೇ ಎಲ್ಲರೂ ಒಂದಲ್ಲ ಒಂದು ದೇವರನ್ನು ಪೂಜಿಸುತ್ತಾರೆ. ದೇವರ ಅನುಗ್ರಹ ಪಡೆಯಲು ಅವರ ಅನೇಕ ಸಂಸ್ಕಾರ ಹಾಗೂ ವ್ರತಗಳನ್ನು ಆಚರಿಸುತ್ತಾರೆ. ಕಣಿಯನ್‌ರಲ್ಲಿ ಕೆಲವರು ಪ್ರತಿದಿನ ದೇವರ ಪೂಜೆ ಮಾಡುತ್ತಾರೆ. ಇನ್ನು ಕೆಲವರು ವಾರಕ್ಕೊಮ್ಮೆ ಪೂಜೆ ಮಾಡುತ್ತಾರೆ. ಹಾಗೆಯೇ ಕೆಲವೇ ಮಂದಿ ಹಬ್ಬ ಮತ್ತು ಇತರ ವಿಶೇಷ ದಿನಗಳಲ್ಲಿ ದೇವರ ಪೂಜೆಮಾಡುವುದು ಕಂಡು ಬರುತ್ತದೆ.

ಕಣಿಯನ್ ಸಮುದಾಯದವರು ಹಿಂದೂ ಸಾಂಪ್ರದಾಯವನ್ನು ಅನುಸರಿಸುತ್ತಾರೆ. ಇವರು ರಾಮಾನುಜಚಾರ್ಯರ ಅನುಯಾಯಿಗಳಾಗಿದ್ದು, ವೆಂಕಟೇಶ್ವರನ ಅವತಾರದಲ್ಲಿರುವ ವಿಷ್ಣು ಮತ್ತು ನಾರಾಯಣರನ್ನು ಪೂಜಿಸುತ್ತಾರೆ. ಬಿಳಿಗಿರಿರಂಗನಬೆಟ್ಟ, ಮೇಲುಕೋಟೆ ಚೆಲುವನಾರಾಯಣಸ್ವಾಮಿ ದೇವಸ್ಥಾನವನ್ನು ವರ್ಷಕ್ಕೊಮ್ಮೆ ಸಂದರ್ಶಿಸುವುದು ಕಣಿಯನ್‌ರ ವಾಡಿಕೆ. ಜ್ಯೋತಿಷಿಗಳು ಕಾಳಿ, ಮಹೇಶ್ವರಿ ಮತ್ತು ಇತರೆ ದೇವತೆಗಳನ್ನು ಆರಾಧಿಸುತ್ತಾರೆ. ವರ್ಷದ ಏಪ್ರಿಲ್ ತಿಂಗಳಲ್ಲಿ ಕಣಿಯನ್ ಸಮುದಾಯದವರು ಎಲ್ಲರೂ ಬಿಳಿಗಿರಿ ರಂಗನಬೆಟ್ಟದಲ್ಲಿ ಸೇರುತ್ತಾರೆ. ಇದು ಅವರ ಪವಿತ್ರ ಸ್ಥಳವಾಗಿದೆ. ಹಾಗೆಯೇ ಮೇಲುಕೋಟೆಯು ಕೂಡ ಅವರ ಪವಿತ್ರ ಸ್ಥಳಗಳಲ್ಲಿ ಒಂದಾಗಿದೆ. ಇದರೊಟ್ಟಿಗೆ ಕಾಳಿ ಮತ್ತು ಮಹೇಶ್ವರಿಯನ್ನು ಪೂಜಿಸುತ್ತಾರೆ. ಇವರು ಯುಗಾದಿ, ಗಣೇಶ ಚತುರ್ಥಿ, ದೀಪಾವಳಿ ಮತ್ತು ಸಂಕ್ರಾಂತಿ ಹಬ್ಬವನ್ನು ಆಚರಿಸುತ್ತಾರೆ. ಇವು ಕಣಿಯನ್ ಸಮುದಾಯ ಮತ್ತು ಇತರ ಸಮುದಾಯಗಳ ನಡುವೆ ಬಾಂಧವ್ಯ ಬೆಸೆಯುವಲ್ಲಿ ಪ್ರಮುಖ ಪಾತ್ರವನ್ನು ವಹಿಸುತ್ತದೆ.

ಉಪಸಂಹಾರ

ಒಟ್ಟಾರೆ ಹೇಳುವುದಾದರೆ ಹುಟ್ಟಿನಿಂದ ಮರಣದವರೆಗೆ ಆಚರಿಸುವ ಆಚರಣೆಗಳು ವಿಶಿಷ್ಟತೆಯಿಂದ ಕೂಡಿದ್ದು, ಇದು ಹಿರಿಯರಿಂದ ಕಿರಿಯರಿಗೆ ಒಂದು ಪೀಳಿಗೆಯಿಂದ ಇನ್ನೊಂದು ಪೀಳಿಗೆಯವರೆಗೆ ವರ್ಗಾವಣೆಯಾಗುತ್ತದೆ. ಇತ್ತೀಚಿನ ದಿನಗಳಲ್ಲಿ ಆಧುನಿಕ ಸಮಾಜಕ್ಕೆ ಹತ್ತಿರವಾಗುತ್ತಿರುವುದರಿಂದ ಹಾಗೂ ಮಾಧ್ಯಮಗಳ ಪ್ರಭಾವದಿಂದ ಕಣಿಯರ ಆಚರಣೆಗಳಲ್ಲಿ ಬದಲಾವಣೆಯನ್ನು ಕಾಣಬಹುದಾಗಿದೆ.

ಪರಾಮರ್ಶನ ಗ್ರಂಥಗಳು

- ನಾಗರಾಜೇ ಅರಸು, ಜಿ.ವಿ. (1977). ಕಣಿಯರು. ಮೈಸೂರು ವಿ.ವಿ., ಮೈಸೂರು.
- ರಾಮಚಂದ್ರರಾವ್ ತಗಡೂರು. (1936). ಕಣಿಯನ್ ಚೈತ್ರಯಾತ್ರೆ. ಗ್ರಾಮ ರಕ್ಷಣ ಸಭಾ, ತಗಡೂರು.
- ಸುಮಿತ್ರ. ಎಂ. (2004). ಕಣಿಯನ್ ಸಂಸ್ಕೃತಿ. ಮೈತ್ರೇಯಿ ಪ್ರಕಾಶನ, ಬೆಂಗಳೂರು.
- ವಂದೇ ಮಾತರಂ ಗ್ರಾಮ ರಕ್ಷಣ ಸಭಾ ತಗಡೂರು (1925). ಕಣಿಯರ ವರ್ಣ ವ್ಯವಸ್ಥೆ. ಶ್ರೀಕೃಷ್ಣರಾಜ ವಾಣಿವಿಲಾಸ ಪ್ರೆಸ್, ಮೈಸೂರು.
- Anantha Krishnan Iyer L.A.K. (1981). The Tribes and Castes of Cochin. Cosmo Publications, New Delhi.
- Buchanan. F. (1807). A Journey from Madras through the countries of Mysore, Canara and Malabar. Oxford University Press, New Delhi
- Buchannan. F. (1807) Ethnographic Notes a Scheduled Caste and Scheduled Tribe, Govt. of India Press, New Delhi.
- Gupta. R. (2003) Kaniyar, in *People of India*, Ed. K.S. Singh. Scheduled Tribes, Oxford University Press, New Delhi
- Thuston, E. (1909). Caste and Tribes of Southern India, Madras Govt. Press, Madras.